

TRIBUNAL INDUSTRIJALI

DEĊIŻJONI NRU. 2664

Każ Nru 3733/FM

Fil-Kwistjoni tax-Xogħol

bejn

Maria Caruana (KI 0294194M)

u

GCS Accounting Malta Ltd

(C-79685)

Illum : 9 ta' Lulju 2020

Chairman: Franco Masini

1. Introduzzjoni

Dan il-Każ gie intavolat permezz ta' Rikors tal-Avv Andrew Grima magħmul fil-11 ta' Marzu, 2019 f'isem Maria Caruana fejn kien allegat li fl-aħħar ta' Dicembru 2018 dina giet liċenzjata illegalment mill-impjeg tagħha mis-Socjetà GCS Accoiunting Malta Limited. Is-Socjetà Intimata li kienet rappreżentata minn Christian Gravina, assistit mill-Avv Adrian Mallia u l-Avv Michael Carbone, çahdet dan.

Inzammu seba' seduti. A tenur tal-Artikolu 78(1) tal-Kap 452 irid jingħad illi minhabba n-numru ta' seduti ma kienx possibbli li l-każ jinstama' u jinqata' fi żmien xahar kif preskritt fl-istess Kap.

2. Fatti tal-Każ

Il-każ jittratta liċenzjar mill-impjeg tar-Rikorrenti li tirritjeni li kellha l-impjeg tagħha terminat waqt perijodu ta' prova li kien ukoll perijodu li ikkonçida ma' żmien meta kienet għadha kif welldet bi ksur tal-provvedimenti tar-Regolamenti dwar il-Ħarsien tal-Maternità (Impjeg) L.S. 452.91. Is-Socjetà Intimata tgħid illi l-liċenzjar kien sar għal raġuni ġusta u suffiçjenti skond il-provvedimaneti tar-regolamenti çitati, speçifikament l-Artikolu 12A (c).

3. Konsiderazzjonijiet

Matul is-smieġh tal-Każ irriżulta illi meta bdiet l-impjieg tagħha r-Rikorrenti kienet ġa tqila (Seduta 29.1.20 fol. 1-2 u Seduta 4.3.20 fol. 3-4). Jirriżulta wkoll illi r-Rikorrenti ma pprezentatx ċertifikat maħruġ minn tabib jew qabla skond il-provvedimenti tal-Artikolu 2 (1) (definizzjoni ta' "impjegata tqila") tar-Regolamenti citati (seduta 29.5.20 fol.7). Dana ma jfissirx li r-Rikorrenti ma kienitx tqila għaliex ir-*regina probationum* tat-tqala tagħha tirriżulta mill-fatt li propju dak iż-żmien hija welldet tarbija. Ma hemmx dubju li l-liċenzjament sar waqt it-tqala tar-Rikorrenti u waqt li hi kienet fi żmien ta' prova. Il-pern tal-każ kollu huwa dwar ir-raġuni għal-liċenzjament tagħha. Is-Socjetà Intimata tiritjeni li r-raġuni tat-terminazzjoni tal-impjieg tar-Rikorrenti huma tnejn (a) prinċipalment minħabba numru ta' żbalji materjali li hi kkommettiet waqt l-impjieg tagħha u (b) t-tħassib dwar kunflitt ta' interess li irriżulta kawża ta' kwistjoni li nqalgħet bejn wieħed mill-klijenti ewlenin tagħha u l-*partner* tar-Rikorrenti (Ittra tat-terminazzjoni 21.12.19 Dok MC 2). Ir-Rikorrenti fir-Rikors tagħha tgħid illi r-raġuni vera kienet pressjoni minn terzi persuni bi tpattija fuq ir-Rikorrenti u s-sieħeb tagħha. Tgħid ukoll illi s-Socjetà Intimata iffabbrikat sett ta' allegazzjonijiet dwar il-*performance* tagħha. Ezami bir-reqqa tal-iżbalji allegatament kommessi mir-Rikorrenti waqt il-perijodu ta' ħidma tagħha juru nuqqasijiet kbar li sata' kellhom konsegwenzi serji, ċertu ammont ta' traskuraġni u irresponsabbiltà. Izda t-Tribunal għandu dubju serju jekk dawk kienux jilħqu l-livell ta' raġuni ġusta u suffiċjenti li titlob il-liġi biex tiġġustifika tkeċċija mill-impjieg. It-Tribunal ikkunsidra wkoll ir-raġuni mogħtija għal-liċenzjament dik ta' kunflitt ta' interess. Jidher illi f'ċertu żmien sviluppa disgwid bejn il-*partner* tar-Rikorrenti Clayton Formosa u Nigel Scerri li t-tnejn kienu jgħaddu xogħol lid-ditta ta' *accountants* fejn kienet taħdem ir-Rikorrenti. Li sata' jikkostitwixxi *conflict of interest* kien evitat għaliex ir-Rikorrenti ma kienitx taħdem fuq ix-xogħol mgħoddi lid-ditta mill-*partner* tagħha. Fil-fatt il-prinċipal tar-Rikorrenti kien għamilha ċar illi hi ma kienet tista tara xejn mix-xogħol mgħoddi mill-*partner* tagħha, la taħdmu u lanqas tiċċekkjah (Seduta 29.1.20 fol. 6). Għaldaqstant kunflitt ta' interess f'das-sens ma kienx hemm. Li ġara huwa li Nigel Scerri wara li kellu d-disgwid ma' Clayton Formosa, il-*partner* tar-Rikorrenti, għamel pressjoni mas-Socjetà Intimata biex tilliċenzja lir-Rikorrenti tant hu hekk li kitbilha ittra li tgħid illi jekk ma twaqqafx l-impjieg tar-Rikorrenti ma kienx se jibqa jagħtiha xogħol iktar. Ir-Rikorrenti tgħid li fil-laqgħa li kellha meta nfurmawha bil-liċenzjament kienu fil-fatt urewha din l-ittra (Seduta 29.1.20 fol. 4-5). Jidher ċar li s-Socjetà Appellata kienet kostretta li tissokkomi għall-*ultimatum* ta' Scerri u tilliċenzja lir-Rikorrenti għax inkella tippregjudika sors qawwi tax-xogħol mogħti lilha. F'dan il-kuntest il-kwistjoni tal-iżbalji tar-Rikorrenti tieħu aspekk differenti.

4. Deċiżjoni

It-Tribunal jiddeċidi li l-liċenzjament tar-Rikorrenti Maria Caruana waqt li kienet tqila u fil-perijodu ta' prova minn mas-Socjetà Intimata GCS Accounting Limited saret bi ksur tal-Artikolu 12A(ċ) tar-Regolamenti dwar il-Ħarsien tal-Maternità (Impjieg) Legislazzjoni Sussidjarja 452.91.

5. Kumpens

It-Tribunal Industrijali jillikwida l-kumpens li għandu jithallas lir-Rikorrenti Maria Caruana mis-Socjetà Intimata GCS Accounting Limited fl-ammont ta' €10,000 (għaxart elef Ewro) li jridu jithallsu mhux aktar tard mid-9 ta' Awwissu 2020.

6. Drittijiet

It-Tribunal jiffissa d-drittijiet li għandhom jithallsu lil min assista lill-partijiet ai termini ta' l-Avviz Legali Nru 48 tal-1986 fl-ammont ta' €93 kull wieħed.

B'hekk jintemm dan il-Każ.

Iffirmat : Franco Masini

Chairman

Vera kopja

Mary Rose Galea

A/Segretarja